

મારું મન હરિચરણ રહે.

મારું મન હરિચરણ રહે રાત દન,
એવું કરી દે ભગવન્ ! થઈને પરસન,
યાચું હું કરીને નમન, અંતરમાં થાય એ ભજન.

યાચના આ મારી બને દિન-રેન સઘન,
એવું કરી દે ભગવન્ ! થઈને પરસન,
યાચું હું કરીને નમન, અંતરમાં થાય એ ભજન...

મારું મન હરિચરણ.

વેરવિખેર મારા મનને, રહેતું કરી દે તારા ચરણે...

મિત્ર કરી દે જીવ મનને, અખંડ રહે તારે શરણે...

રહું છું આકળવિકળ, રહેવા ચરણકમળ...

મારા પ્રભુ એમાં ભળ, નિર્બળનું છે તું બળ...

મારું મન હરિચરણ.

અડસઠ તીરથ તારા ચરણે, અમીધાર તારા વચને...

અનર્ગળ નેહ તારા નયને, આશ્રિતનું હિત તારા રુદિયે...

તું છે પ્રભુ ખૂબ સમર્થ, ઓળખાઈ જા યથારથ...

પૂર્ણ થયા સર્વે અર્થ, તું મારું સાચું ગરથ...

મારું મન હરિચરણ.

મનનો મનોરથ એક તું બુદ્ધિનો નિશ્ચય એક તું...

ચિત્તનું ચિંતવન એક તું અહમ્નો આનંદ એક તું....

કેવો માંડ્યો પ્રેમ યગન, લાગી તારી લેહ લગન...

ખુશ્ખાં-બંધ હોય નયન, તોય થાય તવ દરશન...

મારું મન હરિચરણ.

ઉરે ઊમટે એક આશ, એળે ન જાય તેં મૂક્યો વિશ્વાસ...

બનીને રહું હું તુજ પ્રકાશ, ભક્તિમય હોય શ્વાસોશ્વાસ...

તારા ચરણ મારું લક્ષ, મને તું મારાથી રક્ષ...

જીતી જાઉં પ્રભુ પ્રત્યક્ષ, લોક, ભોગ, દેહ, પક્ષ...

મારું મન હરિચરણ.